

## شىنجاڭ مىللەتلىرىنىڭ سوۋېت ئىتتىپاقى بىلەن بولغان يۇشۇرۇن ئالاقىسى

ئېلېكترون يازمىسى : <<ئۇيغۇر ئېلېكترون گۇرۇپپىسى>>دىن ئۇيغۇر ئوغلى

ئېلېكترون تارقىتىش : ئۇيغۇر ئېلېكترون تورى

[www.uyebook.com](http://www.uyebook.com) ياكى [www.uyebook.cn](http://www.uyebook.cn)

ماتېرىيال مەنبەسى : ئورخۇن ئۇيغۇر تارىخى تور بېتى

<http://www.orkhun.com>

تورغا يوللىغۇچى : ئورخۇن ئۇيغۇر تارىخى تور بېتىدىن herismen ئەپەندى

## شىنجاڭ مىللەتلىرىنىڭ سوۋېت ئىتتىپاقى بىلەن بولغان يۇشۇرۇن ئالاقىسى

تەرجىمە جەريانىدا يەر – جاي ناملىرى ۋە كىشى ئىسىملىرى شۇنداقلا ئىملا جەھەتتە سەۋەبلىكلەر كۆرۈلگەن بولۇشى مۇمكىن ، دوستلارنىڭ تۈزۈش پىكىرى بېرىشىنى ئۈمىد قىلىمەن .

شىنجاڭ مىللەتلىرىنىڭ سوۋېت ئىتتىپاقى بىلەن بولغان يۇشۇرۇن ئالاقىسى

يازغۇچى : خېلىبو

مىنگو مەزگىلىدىكى شىڭ شىسەي «شىنجاڭ خانى» دىگەن نام بىلەن شىنجاڭدا ھۆكۈمرانلىق قىلىپ كەلگەن . ئۇ شىنجاڭنى كومپارتىيە ، گومىنداڭ بىلەن بىرگە «جۇڭگۇدىكى ئۈچ چوڭ سىياسىي گورۇھ» ، ھەمدە ئۆزىنى كومپارتىيە ، گومىنداڭ رەھبەرلىدىن باشقا «ئۈچىنچى چوڭ داھى» دەپ ئاتىغان . شىڭ شىسەي يەنە ئۆزىنى ستالىن ، روزۋېلت ، چىرچىل ، ماۋزېدۇڭ ، جىياڭجېشى قاتارلىقلار بىلەن بىر ئورۇندا قويۇپ «دۇنيادىكى فاشىزىمغا قارشى كۆرەش لىنىيىسىدىكى ئالتە داھى» دەپ ئاتىغان .

چىڭ پىڭ شىنجاڭدا تۇرۇشلۇق سابىق ۋەكىلى يولداش دېڭ فا شىڭ شىسەيگە مۇنداق باھا بەرگەن «شىڭ شىسەينىڭ كىلىپ چىقىشى تەلۋە ، ئاچكۆز مىللەتلىرىغا ، ئىدىيىسىنى يەرلىك خاقانغا ،

ئۇنىڭ قىلمىشى - ئەتمىشىنى قۇتتىرىغان چىلبۇرىگە ئوخشىتىشقا بولىدۇ .  
ئەينى يىللاردا ، كىشىلەر ئۇنى «شىنجاڭ خانى» دەپ ئاتىغان ، ئۇ شىنجاڭغا 12 يىل ھۆكۈمرانلىق قىلغان . شىنجاڭ سوۋىت ئىتتىپاقىغا يېقىن بولغانلىقتىن ، شىڭ شىسەي ئۆزىنىڭ شىنجاڭدىكى ھۆكۈمرانلىقىنى مۇستەھكەملەش ئۈچۈن سوۋىت ئىتتىپاقى بىلەن بىر مەھەل « يېقىن مۇناسىۋەت » نى ساقلىغان . شۇنىڭدىن كىيىن ئۇ ۋەزىيەتنىڭ ئۆزگىرىشىگە بېقىپ سوۋىت ئىتتىپاقى بىلەن بولغان مۇناسىۋەتنى ئۆزگەن .

### سوۋىت ئىتتىپاقىنىڭ قوللىشى بىلەن شىنجاڭدىكى ھۆكۈمرانلىق ئورنىنى ساقلاش

شىڭ شىسەي 1892- يىلى فىڭتىيەننىڭ كەييۈەن شەھىرىدە تۇغۇلغان بولۇپ ، ياپۇنىيە دۇڭجىڭ مىڭجى ئۇنىۋېرسىتىتنىڭ سىياسىي ئىقتىساد ئىلمىدا ئوقۇغان . ئۇنىڭدىن كىيىن ئاتامانى گوسۇڭلىڭنىڭ كۆرسىتىشى بىلەن ياپۇنىيە قۇرۇقلۇق ئارمىيىسى ئۇنىۋېرسىتىتىغا بېرىپ بىلىم ئاشۇرغان . 1927- يىلى ، شىڭ شىسەي ياپۇنىيىدىكى ئوقۇشنى تاماملاپ ، 1930- يىلىنىڭ ئاخىرىدا شىنجاڭغا كېلىپ ، ئوفىتسىرلار مەكتىپىنىڭ جەڭ ئىلمى باش مەشقاۋۇللىقىغا تەيىنلەنگەن . ئىككى يىلدىن كىيىن ئۇ شەرقى يول باندىت تازىلاش قىسمىنىڭ باش قۇماندانلىقىغا تەيىنلىنىپ ، تۈرلۈك جەڭلەردە ئۇدا غەلبە قىلىپ ، ئابروى يىلمۇ يىل ئۆسكەن . شىنجاڭ ئۆلكىسىنىڭ ئەينى يىللاردىكى رەئىسى جىن شۇرىن شىنجاڭدا ھاكىمىيەت بېشىغا چىققان 1928- يىلىدىن باشلاپ شىنجاڭدىكى ھەر مىللەت خەلق ئاممىسىنى ئىنتايىن رەھىمسىزلىك بىلەن ئېزىشى ، ئىككىسىپالاتاسىيە قىلىشى ۋە قۇل قىلىشى سەۋەبىدىن ، شىنجاڭدىكى ھەر مىللەت خەلق ئاممىسىنىڭ ئۆچمەنلىكىنى ۋە قارشىلىقىنى كۈچەيتىۋەتكەن . بىر قىسىم يەرلىك ھۆكۈمرانلار پۇرسەتتىن پايدىلىنىپ جىن شۇرىن بىلەن بولغان مۇناسىۋەتنى ئۈزۈپ ، ئارقا - ئارقىدىن مۇستەقىل بولىۋالغان .

1933- يىلى 4- ئاينىڭ 12- كۈنى شىنجاڭدا « 12- ئاپرىل » سىياسىي ئۆزگىرىشى يۈز بەرگەن . جىن شۇرىن ئالدىراپ - تىنەپ ئۈرۈمچىدىن قېچىپ چىققان . شۇ ۋاقىتتا قولىدا بەلگىلىك ئەسكىرى كۈچى بار شىڭ شىسەي ھەر قايسى تەرەپلەرنىڭ قوللىشى بىلەن شىنجاڭنىڭ ۋاقىتلىق دۇبەنلىكىگە ، مائارىپ نازارىتىنىڭ نازىرى لىيۇ ۋېنلۇڭ شىنجاڭ ئۆلكىسىنىڭ ۋاقىتلىق رەئىسلىكىگە كۆرسىتىلگەن . شۇ يىلى 12- ئايدا ، شىڭ شىسەي ساتقىنلىق قىلىشى پىلانلاشقا چېتىشلىقى بار دىگەن نام بىلەن لىيۇ ۋېنلۇڭ ۋە ئۇنىڭ ئائىلىسىنى نەزەربەنت قىلىپ ، لىيۇ ۋېنلۇڭنى ئىستىپا بېرىشكە قىستاپ ، كىسەلمەن قېرى بىيۇكرات جۇ رۇيچىنى ئۆلكە رەئىسلىكىگە كۆرسەتكەن . 1934- يىلى 3- ئايدا جۇرۇپچى كىسەل سەۋەبىدىن ئۆلگەن . شىڭ شىسەي سىياسى ۋە ئەسكىرى ھوقوقنى بىراقلا ئۆز چاڭگىلىغا كىرگۈزۈۋېلىپ ، شىنجاڭغا بولغان مۇستەبىت ھۆكۈمرانلىقىنى باشلىغان .

شىڭ شىسەي ھۆكۈمرانلىق تەختىگە ئولتۇرغان ۋاقتى ھاكىمىيەت داۋالغۇپ تۇرغان مەزگىل بولۇپ ، ئەمەلىيەتتە ئۇ پەقەت ئۈرۈمچى ئەتراپىدىكى رايونلارنىلا كونترول قىلىپ تۇرغان . ئەينى ۋاقىتلاردا شىنجاڭدا يەنە شىمالىي شىنجاڭنى ئىگىلەپ ياتقان مابۇفاڭنىڭ بىر نەۋرە ئىنىسى ماجۇڭخېڭ ۋە ئىلىنى ئىگىلەپ ياتقان جاڭ پىيۈەن قاتارلىق ئىككى كۈچ شىڭ شىسەي بىلەن داڭقان پۇتى شەكلىدىكى ۋەزىيەتنى شەكىللەندۈرگەن . ئۇ ئىككى يەلەننىڭ ئەسكىرى كۈچى شىڭ شىسەي يىنىڭىدىن كۆپ بولۇپ ، ئىككى كۈچنىڭ ھەر ۋاقت بىرلىككە كىلىپ ھاكىمىيەتنى تارتىۋېلىش ئېھتىماللىقى بار ئىدى . بىر قىسىم يەرلىك كۈچلەرمۇ ھاكىمىيەتنى تارتىۋېلىش پۇرسىتىنى كۈتمەكتە ئىدى .

شىڭ شىسەي ئەسلىدە گومىنداڭغا تايىنىپ شىنجاڭنى ئۆز - ئالدىغا ئىگىلىۋېلىش كويىدا يۈردى ، ئەمما نەنجىڭ ھۆكۈمىتىمۇ پۇرسەتتىن پايدىلىنىپ شىنجاڭنى كونترول قىلىش پۇرسىتىنى كۈتۈۋاتقان ئىدى . شىڭ شىسەي ئىلگىرى ياپۇنىيىدە ئوقۇغان بولسىمۇ ، ئەمما ئۇ ياپۇنىيىگە تايىنىش يولىدا ماڭمىغان ، چۈنكى ئۇ شىنجاڭغا قوشنا دۆلەت — سوۋىت ئىتتىپاقىنىڭ شىنجاڭغا كۆرسىتىدىغان تەسىرىنىڭ ئىنتايىن مۇھىملىقىنى چوڭقۇر تونۇپ يەتكەن ئىدى . ئۇ ۋاقىتلاردا شىنجاڭدا ئىشلىتىلگەن كۈندىلىك بويۇملارنىڭ ھەممىسى سوۋىت ئىتتىپاقىدىن كىرگۈزۈلەتتى ، شۇنداقلا يەنە سوۋىت ئارمىيىسىنىڭ ھەر ۋاقت شىنجاڭغا كىرىش ئېھتىماللىقى بار ئىدى . 1920 - يىلى سوۋىت ئىتتىپاقى قىزىل ئارمىيىسى شىنجاڭغا كىرىپ ئاقلارنى يوقاتقان . شۇنىڭ ئۈچۈن شىڭ شىسەي سوۋىت ئىتتىپاقىنىڭ ئەپۇ قىلىشى ۋە ياردىمىنى قولغا كەلتۈرۈشنى ئۆزىنىڭ ھاكىمىيىتىنى مۇستەھكەملەشنىڭ ئاساسلىق تەدبىرى قىلىپ ، سوۋىت ئىتتىپاقىغا توختىماي خادىم ئىۋەرتىپ ، سوۋىت ئىتتىپاقى بىلەن مۇناسىۋەت ئورناتقان ۋە ئۇلاردىن ياردەم سورىغان . شىڭ شىسەي ئۆزىمۇ كوممۇنىزىمغا ئىشىنىدىغان ، ماركسىزىمنى چوڭقۇر تەتقىق قىلىدىغان قىياپەتكە كىرىۋېلىپ ، سوۋىت ئىتتىپاقىغا ياخشىچاق بولۇۋالغان .

سوۋىت ئىتتىپاقى ئۈچۈن ئېيتقاندا مۇقىم ۋە ئۆزىگە يېقىنچىلىق مۇئامىلىسىدە بولۇۋاتقان شىنجاڭنىڭ يەرلىك ھاكىمىيىتى سوۋىت ئىتتىپاقىغا نىسبەتەن بىۋاسىتە پايدا - زىيان مۇناسىۋىتىدە بولۇپ ، شىنجاڭ تەۋەلىكىدىكى ئۇزۇنلىقى 3000 كىلومېتىردىن ئاشىدىغان سوۋىت - جۇڭگۇ چىگرىسىنىڭ تىنىچ - ئامان بولۇشى ئىنتايىن مۇھىم ئورۇندا تۇراتتى . سوۋىت ئىتتىپاقى ھۆكۈمىتى شىڭ شىسەي يىدىن « سوۋىت ئىتتىپاقى بىلەن يېقىن مۇناسىۋەت ئورنىتىش ئۈچۈن جاھانگىرلىككە قارشى تۇرۇش » نى تەلەپ قىلغان . شىڭ شىسەي سوۋىت ئىتتىپاقىنىڭ قوللىشىنى قولغا كەلتۈرۈۋېلىش ئۈچۈن ئائىلاچ ئۇلارنىڭ تەلپىگە قوشۇلغان ئىدى . ئۇنىڭدىن كىيىن ، سوۋىت ئىتتىپاقى شىڭ شىسەيگە داۋاملىق ھالدا ھەربى ۋە ئىقتىسادىي جەھەتتىن ياردەم بېرىپ ، شىڭ شىسەينىڭ تەختىگە

چىققاندىن كىيىن ئۆزىنى ئوڭشۇشقا پۇرسەت يارىتىپ بەرگەن . سوۋىت ئىتتىپاقىنىڭ شىڭ شىسەينى قوللىشى ھەر قايسى ئىنقىلابى گورۇھتىكىلەرنىڭ قاتتىق قارشىلىقىغا ئۇچرىغان . خەلقئارا كوممۇنىزىم سوۋىت بولشېۋىكلار پارتىيىسى مەركىزى كومىتېتىغا خەت ئىۋەرتىپ ، شىڭ شىسەينى قوللىماسلىقىنىڭ تۈرلۈك سەۋەپلىرىنى بىرمۇ - بىر شەرھىلەنگەن . ئىدىئولوگىيە ساھەسىدىن ئېيتقاندا ، خەلقئارا كوممۇنىزىمنىڭ بۇ قارىشىنىڭ بەلگىلىك ئاساسى بار ئىدى . ئەمما سوۋىت ئىتتىپاقىنىڭ ئەينى ۋاقىتتىكى تەدبىر بەلگىلىگۈچىلىرى ئىدىئولوگىيە ساھەسى پىرىنسىپىنى ئويلاشماستىن ، سوۋىت ئىتتىپاقىنىڭ ئەمەلىي دۆلەت مەنپەئەتىنى ئويلىغان ئىدى . 1933- يىلى جاڭ پىيۋەن ئەسكەر باشلاپ ئىلىدىن دىخۇئا ( ئۈرۈمچى ) گە يۈرۈش قىلغان . شىڭ شىسەينىڭ ئىلتىجاسى بىلەن سوۋىت ئىتتىپاقى قىزىل ئارمىيىسى ئەسكەر چىقىرىپ ئۇرۇشقا ياردەم بېرىپ جاڭ پىيۋەننى مەغلۇپ قىلغان . 1934- يىلى 1- ئايدا ماجۇڭيىڭ قول ئاستىدىكى 7000 نەچچە ئەسكىرى كۈچىگە باشلامچىلىق قىلىپ دىخۇئاغا ھۇجۇم قىلغان . مۇشۇنداق خەتەرلىك ۋەزىيەتتە ، شىڭ شىسەي قىسىم باشلاپ قارشىلىق كۆرسەتكەن ، ھەمدە يەنە بىر قېتىم سوۋىت قىزىل ئارمىيىسىنىڭ ياردەم بېرىشىنى تەلەپ قىلغان . سوۋىت ئارمىيىسى ئىككى يولغا بۆلۈنۈپ شىنجاڭغا كىرىپ ، ماجۇڭيىڭ قىسىملىرىنى تېزلا مەغلۇپ قىلغان . شۇ يىلى 2- ئايدا ماجۇڭيىڭ مۇھاسىرىدىن بۆسۈپ ئۆتۈپ جەنۇبقا قاچقان . شۇنىڭدىن ئېتىبارەن شىنجاڭدا شىڭ شىسەي بىلەن تەڭ تۇرالايدىغان دۈشمىنى قالمىغان . 1937- يىلى يىل بېشىدا ماجۇڭيىڭنىڭ ئەگەشكۈچىسى ماخۇشەن ئەسكەر باشلاپ شىڭ شىسەيگە قارشى چىقىپ كۇچاغا كىرگەن . 9- ئايدا ، شىڭ شىسەينىڭ تەلپى بىلەن سوۋىت ئىتتىپاقىنىڭ كرتولۇق دىۋىزىيىسىنىڭ 2 دىۋىزىيىسى ۋە يەنە بىر دېۋىزىيە 40 ئايروپىلان ، 20 نەچچە تانكىنىڭ ھېبايىسىدە ئاتۇشقا كىرىپ ، ماخۇشەن قىسىمىنىڭ چىكىنىش يولىنى ئۈزۈپ تاشلىغان . ماخۇشەن ۋەزىيەتنىڭ چاتاقلىقىنى كۆرۈپ ، ئاز ساندىكى كۈچلىرىنى ئەگەشتۈرۈپ ھېندىستانغا قېچىپ كەتكەن . قالغان ئەسكەرلىرى بىرگادا كوماندىرى ماشىگۇيىنىڭ تىلگىراممىسى بىلەن تەسلىم بولغان ، كىيىن ماشىگۇيى سوۋىت ئارمىيىسى تەرىپىدىن ئېتىپ تاشلانغان . شۇنىڭدىن ئېتىبارەن شىڭ شىسەي شىنجاڭدىكى ھۆكۈمرانلىقىنى تولۇق مۇستەھكەملىگەن .

سوۋىت ئىتتىپاقى شىڭ شىسەيگە ھەربىي ئىشلار جەھەتتىن ياردەم بېرىش بىلەن بىرگە ئادەم كۈچى ، ماددى كۈچ ، مالىيە كۈچى قاتارلىق تەرەپلەردىنمۇ ياردەم قىلىپ تۇرغان . بىر تۈركۈم مۇتخەسس ، تېخنىكا ، كادىر ۋە كومپارتىيە ئەزالىرىنى شىنجاڭغا ئېۋەرتىپ ، شىڭ شىسەينىڭ « ئالتە چوڭ سىياسەت » نى تۈزۈشكە كۈنكەرت ياردەم قىلغان . سوۋىت ئىتتىپاقىنىڭ ياردىمى بىلەن شىنجاڭنىڭ ئىقتىسادى ، مەدەنىيەت ئىشلىرىنى مۇئەييەن دەرىجىدە ئەسلىگە كەلگەن ۋە راۋاجلانغان .

شىڭ شىسەينىڭ سوۋىتتە يېقىنلىشىش سىياسىتىنى قوللىنىشى ئۆزىنىڭ مەنپەئەتنى چىقىش قىلىش ئاساسىدا بولغان بولۇپ ، سوۋىت ئىتتىپاقىدىن باشقا دۆلەتلەر كىشىلىرىنىڭ شىنجاڭغا كىرىشىگە قارشى تۇرۇش پوزىتسىيىسىدە بولغان . ئەمما ، ئەينى ۋاقىتلاردا شىنجاڭنىڭ سىياسىي مۇھىتى ئىنتايىن مۇرەككەپ بولۇپ ، ئەنگىلىيە ، گىرمانىيە ، ياپونىيە جاھانگىرلىرىمۇ بۇ تۇپراقتا مەۋجۇت بولۇپ تۇرۇش ئۈچۈن ئۇرۇنماقتا ئىدى . ئەنگىلىيە جاھانگىرلىرى 1933- يىلى 11- ئايدا سابىت داموللا ۋە ئىمىنى قەشقەردە « جۇمھۇرىيەت » قۇرۇشقا ، بۇنى « مەڭگۈلۈك دىموكراتىك جۇمھۇرىيەت » دەپ ئىلان قىلىشقا كۈشكۈرتكەن . فىرانسوزلار دىخۇادا چەتئەل بانكىسى تەسىس قىلغان ئەنگىلىيىلىكلەر كاتولىك دىنى چىركاۋى قۇرغان ، شىۋىتسىيىلىكلەر يېڭىساردا دوختۇرخانا ئاچقان . ئەمەلىيەتتە بۇلار ئوخشىمىغان ناملار بىلەن جاسوسلۇق ھەرىكىتى بىلەن شوغۇللانغان . دىنى تونغا ئورۇنۇۋالغان فىئوداللارنىڭ يۇقىرى قاتلىمىدىكىلەر جاھانگىرلارنىڭ قوينىغا ئۆزىنى ئاتقان . قوزغىلاڭچىلار ئارىسىدا « ئەنگىلىيىگە يېقىن جەنۇپلۇقلار گوروى » ۋە « ياپۇنىيىگە يېقىن شىماللىقلار گوروى » شەكىللىنىپ ، بۇلار غەربلىكلەرنىڭ گىزىت - ژورناللىرىدا دائىم كۆرۈلۈپ تۇرىدىغان ئاتالغۇغا ئايلانغان . شىڭ شىسەي ھاكىمىيەت يۈرگۈزگەندىن كىيىن ، چەتئەل بانكىسى ۋە كاتولىك دىنى چىركاۋلىرىنى بىردەك تاقىتىۋېتىپ ، چەتئەل گىراژدانلىرىنىڭ ھەممىسىنى چىگرىدىن قوغلاپ چىقارغان . سوۋىت ئىتتىپاقى خادىملىرىدىن باشقا شىنجاڭغا كىرگەن چەتئەللىكلەرنىڭ ھەممىسىنى دىگۈدەك قولغا ئالغان . شىڭ شىسەي ئىسمى جىسمىغا لايىق بىر پۇرسەتپەرەس بولۇپ ، ياپۇنغا قارشى ئۇرۇش پارتلىغاندىن كىيىن ، ئۇ جۇڭگۇ كوممۇنىستىك پارتىيىسى بىلەن بەلگىلىك دەرىجىدە بىردەكلىك بولۇش مەيدانىدا تۇرغان . سوۋىت ئىتتىپاقىنىڭ قوللىشى بىلەن ئۇ « كۆزدىن يىراق ، كۆڭۈلدىن يىراق » دىيىلگىنىگە ئوخشاش گومىنداڭ ھۆكۈمىتىنى ئانچە قوللاپ كەتمىگەن ، شۇنداقلا ئوچۇق - ئاشكارە ھالدا جىياڭ چىشىنىڭ « چەتئەلگە پاسسىپ قارشى تۇرۇش ، ئىچكى مالىمانچىلىقنى ئاكتىپ بېسىقتۇرۇش » سىياسىتىنى ئوچۇق - ئاشكارە ھالدا تەنقىدلىگەن . ئەينى يىللاردىكى جۇڭگۇ كوممۇنىستىك پارتىيىسىنىڭ شىنجاڭدا تۇرۇشلۇق ۋەكىلى يولداش چىن تىيەنچۇ مۇنداق دىگەن : ئۇزاق بىر مەزگىلگىچە ، شىڭ شىسەي سىياسىي مەسلىگە قارىتا ئىككى مەركەز پوزىتسىيىسى بىلەن قارىغان ، يەنى خەلقئارا مەسلىدە مۇسكىۋاغا ، دۆلەت ئىچى مەسلىسىگە يەنئەنگە قارىغان .

### سوۋىت ئىتتىپاقىغا مەخپى زىيارەتكە بېرىپ ، قىزغىن كۈتۈۋېلىشقا نائىل بولۇش

1937- يىلى 8- ئاينىڭ 21- كۈنى جۇڭگۇ گومىنداڭ ھۆكۈمىتى سوۋىت ھۆكۈمىتى بىلەن بىر - بىرىگە تاجاۋۇز قىلىش ماسلىق شەرتنامىسى ئىمزالانغاندىن كىيىن ، سوۋىت ھۆكۈمىتى جۇڭگۇغا زور كۈچ بىلەن ياردەم بەرگەن . سوۋىت - جۇڭگۇ يېقىندارچىلىق مۇناسىۋىتى مەزگىلىگە كىرگەن . شۇ ۋاقىتلاردا سوۋىت ئىتتىپاقىنىڭ زور تۈركۈمىدىكى ھەربىي قۇرال - ياراقلرى شىنجاڭ ئارقىلىق

ياپۇنغا قارشى ئۇرۇشنىڭ ئالدىنقى سېپىگە يەتكۈزۈلەتتى . شۇنىڭ بىلەن بىرگە شىنجاڭ يەنە سوۋىت ئىتتىپاقىنىڭ ئوتتۇرا ئاسىيادا ئۆزى بىخەتەرلىكىگە كاپالەتلىك قىلىشىدىكى بىر تەبىئىي توساق بولۇپ ، جۇغراپىيىلىك ئورنى ئىنتايىن مۇھىم ئىدى . 1938- يىلى 1- ئايدا سوۋىت ئىتتىپاقىنىڭ ماشىنىلاشقان 8- پولىكى قۇمۇلغا كىرىپ ئورۇنلىشىپ ، شىنجاڭنىڭ شەرقى چوڭ دەۋرۋازىسىنى قوغداپ ياتقان ، بۇنىڭ بىلەن گومىنداڭ قىسىملىرى غەربكە ئەسكەر تارتىشقا جۈرئەت قىلالىمىغان .

شۇ ۋاقىتلاردا ، شىڭ شىسەينىڭ سوۋىت ئىتتىپاقى بىلەن بولغان مۇناسىۋىتى يەنىمۇ قويۇۋاتىلىدىغان بولۇپ ، ئۇ سوۋىت ئىتتىپاقىنىڭ ئەڭ ئالىي رەھبەرلىرى بىلەن كۆرۈشۈپ بىر قىسىم مەسلىھەت توغرىسىدا كېڭىشىشنىڭ ئىنتايىن زۆرۈرلىكىنى ھېس قىلىپ ، 1938- يىلى 8- ئايدا داۋالانىش نامى بىلەن يۇشۇرۇن ھالدا موسكىۋاغا بارغان . ئۇ موسكىۋاغا بېرىش ئىشى توغرىسىدا گومىنداڭ ھۆكۈمىتىگە ھېچقانداق خەۋەرنى ئاشكارىلىمىغان . ئەمما جۇڭگو كوممۇنىستىك پارتىيىسى بۇ ئىشتىن خەۋەردار ئىدى .

شىڭ شىسەينىڭ ئايالى چىيۇ يۇ فاڭ شىڭ شىسەيگە ھەمرا بولۇپ موسكىۋاغا بارغان . سوۋىت ئىتتىپاقىنىڭ شىنجاڭدا تۇرۇشلۇق مەسلىھەتچىلىرى ۋە شىنجاڭغا قىلغان ياردىمى كۈنسىپىرى ئېشىۋاتقان بولسىمۇ ، ئەمما شىڭ شىسەي بارغان ۋاقىت سوۋىت ئىتتىپاقىنىڭ « ئەكسىلىقنىڭ ئىپتىخارلىق يوقىتىش » مەزگىلىگە توغرا كېلىپ قالغانلىقتىن ، شىڭ شىسەي ئۆزىنىڭ بىخەتەرلىكىدىن ئەندىشە قىلىپ قالغان ، كىيىن ئۇ بۇ ئەندىشىسىنىڭ بەھودە ئىكەنلىكىنى تېزلا تونۇپ يەتكەن ئىدى . شىڭ شىسەي موسكىۋاغا بارغاندىن كىيىن سوۋىت ئىتتىپاقى ئەمەلدارلىرىنىڭ قىزغىن كۈتۈۋېلىشىغا ئېرىشكەن . شىڭ شىسەي موسكىۋا ئەتراپىدىكى بىر مېھمانسارايغا چۈشكەنلىكتىن ، ئۇنىڭ بۇ قېتىمقى زىيارىتى جامائەتچىلىكنىڭ ھەتتا گومىنداڭ ھۆكۈمىتىنىڭ سوۋىت ئىتتىپاقىدا تۇرۇشلۇق ئەلچىخانىسىنىڭ دىققىتىنى قوزغىمىغان . كىيىن ، ستالىن كىرىمىل سارىيىدا شىڭ شىسەينى قوبۇل قىلغان ، بۇ قېتىمقى قوبۇل قىلىشتا يەنە مولوتوف ۋە ۋورشىلوفمۇ بىرگە بولغان . شىڭ شىسەي كىيىن ئۆز ئەسلىمىسىدە : قوبۇل قىلىشتا ستالىن 1937- يىلىدىكى شىنجاڭ توپىلىغىدا مۇنداق بىر قاراشنى قۇۋۋەتلەيدىغانلىقىنى ، يەنى توپىلاڭنى تروتسكىچىلارنىڭ پىلانلىغانلىقىنى ، ناتىسسىتچىلار ، ياپۇن جاھانگىرلىرىنىڭ تروتسكىچىلارغا ياردەم بەرگەنلىكىنى ، شۇ ئارقىلىق شىنجاڭدا سوۋىت ئىتتىپاقىغا ھوجۇم قىلىدىغان ئالدىنقى بازا قۇرۇش مەقسىدىگە يېتىش ئىكەنلىكىنى ئوتتۇرىغا قويغان . ۋورشىلوف بولسا ئۇلارنىڭ شىنجاڭنى سوۋىت ئىتتىپاقىنىڭ ئاجىز رايۇنلىرىغا تاجاۋۇز قىلىشتىكى سەكرەش تاختىسى قىلىش مۇمكىنچىلىكى بارلىقى توغرىسىدىكى سوۋىت ئىتتىپاقىغا مۇناسىۋەتلىك بۇ تېمىدا ئۈستىدە سۆھبەت ئېلىپ بارغان - دەپ يازغان .



ستالىن مۇسكىۋادا شىڭ شىسەينى ئۈچ قېتىم قوبۇل قىلغان . شىڭ شىسەي سوۋىت ئىتتىپاقىدا ئىلگىرى ھەر قانداق بىر جۇڭگۇ رەھبىرى ئېرىشىپ باقمىغان قىزغىن مۇئامىلىگە ئېرىشكەن . بۇ ستالىننىڭ شىڭ شىسەي ۋە شىنجاڭغا ئىنتايىن ئەھمىيەت بېرىدىغانلىقىنى ئىپادىلەپ بېرىدۇ . ستالىن شۇ چاغدا شىڭ شىسەينىڭ بارلىق ياردەم تەلپىنى قاندۇرغان . شىڭ شىسەي شۇ ئىشتىن كېيىن : مەن تۈر جەدىۋىلىدىن بىز 5 يىل ئىنتىزارلىق بىلەن كۈتكەن بارلىق قىسى ، كەمچىل بولۇۋاتقان ئەسلىھەلەرنى كۆردۈم . بۇنىڭدىن ئېنىق كۆرۈۋېلىشقا بولىدۇكى ، ستالىننىڭ شىنجاڭ ھۆكۈمىتىگە ياردەم بېرىش مەسلىسىدىكى گۇمانى تۈگەپتۇ - دىگەن .

### ئۆز مەنپەئەتىنى كۆزلەپ ، سوۋىت كومپارتىيىسىگە ئەزا بولۇۋېلىش

1937- يىلى 11- ئايدا جۇڭگۇ كوممۇنىستىك پارتىيىسىنىڭ خەلقئارا كوممۇنىستىك تۇرۇشلۇق ۋەكىلى يولداش ۋاڭ مىڭ ، كاڭ شىڭ مۇسكىۋادىن يەنئەنگە قايتىش يولىدا شىڭ شىسەي ئۇلارنى قىزغىن كۈتۈۋالدى ، زىياپەتتە شىڭ شىسەي پەيتىنى تاللاپ تۇرۇپ ۋاڭ مىڭغا جۇڭگۇ كوممۇنىستىك پارتىيىسىگە ئەزا بولۇش تەلپىنى ئوتتۇرىغا قويدۇ ، ئەمما شۇنىڭدىن كېيىن مەخسۇس ھۆججەت چۈشمەيدۇ . شىڭ شىسەينىڭ كوممۇنىستىك پارتىيىسىگە « ئەزا » بولۇش مەسلىسى بۇ قېتىمقى مۇسكىۋاغا قىلغان سەپىرىدە ھەل بولىدۇ . شىڭ شىسەينىڭ جۇڭگۇ كوممۇنىستىك پارتىيىسىگە ئەزا بولۇش ئويى يوققا چىققاندىن كېيىن ، ئۇ مەخپى ھالدا سوۋىت كوممۇنىستىك پارتىيىسىگە ئەزا بولىدۇ . شىڭ شىسەي كېيىن مۇنداق ئەسلىدە « بارلىق ئىشلار ئىنتايىن ئوڭۇشلۇق بولدى ، ستالىننىڭ كەيپىياتىمۇ ئىنتايىن ياخشى كۆرۈنەتتى ، شۇنىڭ ئۈچۈن ئۆزۈمنىڭ يەنئەن بىلەن بولغان بۇندىن كېيىنكى مۇناسىۋىتىم توغرىسىدىكى نازۇك مەسلىلەر ئۈستىدە سۆھبەتلىشىشنى قارار قىلدىم »

شىڭ شىسەي يەنە ئۆزىنىڭ ستالىن بىلەن قىلىشقان سۆزىنى بايان قىلىپ مۇنداق دىگەن : « مەن ماركسىزىمنىڭ سادىق ئەقىدىچىلىرىنىڭ بىرى ، مەن 1937- يىلى ، مەن ۋاڭ مىڭ ، كاڭ شىڭ ۋە دىڭ فاتارلىقلار ئارقىلىق جۇڭگۇ كوممۇنىستىك پارتىيىسىگە ئەزا بولۇش ئىلتىماسى سۇندۇم . جۇڭگۇ كوممۇنىستىك پارتىيىسى سىياسىي بىيروسىدىكى ماۋزېدۇڭ ، جۇدې ، جۇئىنلەي ، ۋاڭ مىڭ ، كاڭ شىڭ ، دىڭ فا ، چېن يۈن رېن بىشى قاتارلىقلار مىنىڭ كوممۇنىستىك پارتىيىسىگە ئەزا بولۇشۇمغا بىردەك قوشۇلدى ، ئەمما يەنە 3- كوممۇنا مۇزاكىرە قىلغاندىن كېيىن ئاندىن ئاخىرقى قارارنى چىقىرىدۇ دېيىشتى » ؛ « مەن پارتىيىنىڭ سىنىقى ۋە تەربىيىسىنى تېزىدىن قوبۇل قىلىشنى ئۈمىد قىلىمەن ، شۇڭا مەن سىلەرنىڭ جۇڭگۇ كوممۇنىستىك پارتىيىسىگە ئەزا بولۇشۇم توغرىسىدىكى قارارلىقلارنى بىلىشكە ئىنتىزارمەن » .

ستالىنغا شۇ ۋاقىتتا شىڭ شىسەينى چوقۇم قوللاش كېرەكلىكى ئېنىق بولۇپ ، شىڭ شىسەينىڭ

پارتىيىگە ئەزا بولۇپ كىرىش مەسىلىسىدە بۇرۇنقى پوزىتسىيىسىنى ئۆزگەرتىپ ، مۇنداق ئىپادە بىلدۈرگەن « سەن ھازىرنىڭ ئۆزىدىلا پارتىيىگە كىرسەڭ بولىدۇ . سەن شىنجاڭغا قايتىشتىن ئىلگىرى مەن سەن بىلەن بۇ مەسىلە توغرىسىدا قايتا سۆھبەتلىشىمەن » . شۇنىڭدىن كۆرۈۋېلىشقا بولىدۇكى ، ستالىن شىڭ شىسەينىڭ پارتىيىگە ئەزا بولۇش مەسىلىسىگە ئىنتايىن كۆڭۈل بۆلگەن . كىيىن ، شىڭ شىسەي شىنجاڭغا قايتىشقا تەرەددۇتلىنىۋاتقاندا ، سوۋىت ئىتتىپاقىنىڭ بىر ئوفتسىرى ستالىننىڭ كۆرسەتمىسىنى ئېلىپ شىڭ شىسەي چۈشكەن مېھمانسارايىدا شىڭ شىسەي بىلەن كۆرۈشكەن . ستالىننىڭ كۆرسەتمىسى بويىچە ، سوۋىت ئىتتىپاقى شىڭ شىسەيگە ئالاھىدە ئېتىبار قىلىپ ، ئۇنى سوۋىت كوممۇنىستىك پارتىيىسىگە ئەزالىقىغا قوبۇل قىلغان . بۇ ئوفتسىر شىڭ شىسەينى موسكىۋا سىياسىي بىيروسىغا بويسۇنۇش توغرىسىدىكى قەسەم نامىگە ئىمزا قويۇشنى تەلەپ قىلغان ، شىڭ شىسەي بىر ھازا ئىككىلەنگەندىن كىيىن ، ماقۇللىقنى بىلدۈرگەن .

20- ئەسىرنىڭ 90- يىللىرى ئاشكارىلانغان روسىيە ئارخىپلىرىنىڭ 1938- يىلى 9- ئاينىڭ 2- كۈنىدىكى شىڭ شىسەي بىلەن ستالىن ، مولوتوف ، ۋوروشىلوفلارنىڭ ئۆتكۈزگەن سۆھبىتىنىڭ سۆھبەت خاتىرىسىدە ، ستالىننىڭ ھەقىقەتەن شىڭ شىسەينىڭ سوۋىت كومپارتىيىسىگە مەخپىي ھالدا ئەزا بولۇشىغا قوشۇلغانلىقى ، ئەمما يەنە بۇ ئىش ئاشكارىلانغاندىن كىيىن جىياڭ جىشىنىڭ نازارى بولۇشىدىن ، شىڭ شىسەينىڭ كىيىنكى خىزمەتلىرىگە قولايلىق ئېلىپ كىلىشىدىن ئەندىشە قىلغانلىقى خاتىرىلەنگەن .

شىڭ شىسەينىڭ سوۋىت كومپارتىيىسىگە ئەزا بولغانلىقىنى شىڭ شىسەينىڭ 2- سىڭلىسى شىڭ شىتۇڭ يەنە بىر قېتىم ئىسپاتلىغان . ئۇ سۆزىدە : شىڭ شىسەي سوۋىت كومپارتىيىسىنىڭ ئەزاسى ، شۇنداقلا ئۇنىڭ ئەزالىق كىنىشكىسى بار – دىگەن . شىڭ شىسەينىڭ سوۋىت كومپارتىيىسىگە ئەزا بولغانلىقىغا ئىشىنىشكە بولىدۇ . ئەمما شىڭ شىسەينىڭ ئۆزىنى « ماركسىزىمچى » دەپ ئاتىۋېلىشى سېپى ئۆزىدىن يالغانچىلىقتىن ئىبارەت خالاس .

## سوۋىت ئىتتىپاقىغا ياخشىچاق بولۇۋېلىپ ، شىنجاڭنىڭ مەنپەئەتىگە ساتقىنلىق قىلىش

شىڭ شىسەي سوۋىت ئىتتىپاقىغا ياخشىچاق بولۇش مەقسىتىدە ، شىنجاڭدا سوۋىت جومھۇرىيىتى قۇرۇشنى ، جۇڭگۇدىن ئايرىلىپ چىقىشنى ، سوۋىت ئىتتىپاقىغا قوشۇلۇشنى كۆپ قېتىم ئوتتۇرىغا قويغان . ئەمما سوۋىت ئىتتىپاقى خەلقئارا جامائەتچىلىك پىكىرنى ئويلىشىپ قوشۇلمىغان . سوۋىت ئىتتىپاقىنىڭ رەھبەرلىرىدىن مولوتوف سوۋىت ئىتتىپاقى بىرلەشمىسىنىڭ 7- قېتىملىق قۇرۇلتىيىدا : سوۋىت ئىتتىپاقى شىنجاڭنى ئۆز ئىچىگە ئالغان جۇڭگۇنىڭ زىمىن پۈتۈنلىكى ۋە ئىگىدارلىق ھوقوقىنى قەتئىي قوغدايدۇ – دىگەن .



شىڭ شىسەي دۆلەت مەنپەئەتىنى قۇربان قىلىشقا قارىماي ، شىنجاڭنىڭ ئىگىلىك ھوقوقىنى سوۋىت ئىتتىپاقىغا سېتىۋەتكەن . 1940- يىلى 11- ئاينىڭ 26- كۈنى ، شىڭ شىسەي سوۋىت ئىتتىپاقى ھۆكۈمىتىنىڭ ۋەكىللىرىدىن باكۇنىن ، كارىبوف قاتارلىقلار بىلەن مۇددىتى 50 يىللىق « شىنجاڭ - سوۋىت كونسىسپىيە شەرتنامىسى » ئىمزالاپ ، سوۋىت ئىتتىپاقى شىنجاڭدا يەرلىك ھۆكۈمەتنىڭ توسالغۇسىغا ئۇچرىمايدىغان تۈرلۈك ئالاھىدە ئىمتىيازىلارغا ئېرىشتۈرۈپ ، شىنجاڭنىڭ بارلىق كان بايلىقلىرى ۋە قاتناش ، سانائەت ۋە تۈرلۈك بايلىق مەنبەلىرىنى سوۋىت ئىتتىپاقى ئۆز چاڭگىلىغا كىرگۈزۈۋالغان . شۇنداقلا يەنە سوۋىت ئىتتىپاقىنىڭ شىنجاڭدا ئەسكەر تۇرغۇزۇشىغا ، سوۋىت ئىتتىپاقى كىشىلىرىنىڭ شىنجاڭنىڭ ھەر قانداق رايونىدا ئەركىن پائالىيەت ئېلىپ بېرىشىغا رۇخسەت قىلىنغان .

1941- يىلى 6- ئايدا سوۋىت - گېرمانىيە ئۇرۇشى پارتلىغاندىن كىيىن ، گېرمانىيە ئارمىيىسى ئۇرۇشتا بىر مەھەل ئۈستۈنلىككە ئىگە بولۇپ ، موسكىۋا شەھىرىگە قىستاپ كەلدى . پۇرسەتپەرەس شىڭ شىسەي « سوۋىت - گېرمانىيە ئۇرۇشى سوۋىت چىگرىسى ئىچىدە بولۇۋاتىدۇ ، ئۇرۇش قاچاندا ئاخىرلىشىدۇ ھېچكىم بىر نەمە دىيەلمەيدۇ ، سوۋىت ئىتتىپاقى ئۇرۇشتا غەلبە قىلغان تەقدىردىمۇ ، ئىلگىرىگە ئوخشاش شىنجاڭغا پۈتۈن كۈچى بىلەن ياردەم بېرەلمەسلىكى مۇمكىن ، ئۇنىڭدىن كۆرە جىياڭ جىيېشىغا ئەگىشى » دەپ ئويلىغان .

1942- يىلى 6- ئاينىڭ 27- كۈنى ستالىن خەلق دىپلوماتىيە كومىتېتىنىڭ ئەزاسى دىكانزوفنى مولۇتوفنىڭ شىڭ شىسەيگە يازغان خېتى بىلەن بىرگە دىخۇاغا ئەۋەتىپ ، شىڭ شىسەينىڭ جىياڭ جىيېشىغا ئەگىشىشىنى توسماقچى بولغان . گەرچە مولۇتوف يول قويۇشنى خالايدىغانلىقىنى بىلدۈرگەن بولسىمۇ ، شىڭ شىسەي مىدىرلاپمۇ قويمىغان . دىكانزوف شىڭ شىسەيگە « سەن سوۋىت كومپارتىيىسىنىڭ ئەزاسى ، شۇڭا ماركسىزىمغا مەڭگۈ سادىق بولۇشۇڭ ، تەۋرەنمەسلىكىڭ كېرەك » دەپ تەرىپىيە بەرگەن . شىڭ شىسەي شۇ ۋاقىتتا ئۆزىنىڭ ئەپتى - بەشىرىسىنى ئاشكارىلاپ ، قىلچە يوشۇرماستىن « مېنىڭ ماركسىزىمغا ئىشىنىدىغانلىقىمغا كەلسەك سىزگە شۇنى ئېنىق دەپ قويايىكى ، بۇ ئەمدى ھەرگىزمۇ مۇمكىن بولمايدىغان ئىش . مېنىڭ ھۆكۈمىتىمنىڭ سىياسەتلىرىگە كەلسەك ، مەن سىزگە شۇنداق ئېيتالايمەنكى ، مەن ئۈچ مەسىلەكنىڭ سادىق ھېمايىچىلىرى بولۇش سۈپىتىم بىلەن ، مەن شىنجاڭدا دېموكراتىك ھاكىمىيەت قۇرۇپ چىقىمەن » دىگەن .

شىڭ شىسەينىڭ ۋەدىسىدىن قايتا - قايتا تېنىۋىلىشى ، جۇڭگو كوممۇنىستىك پارتىيىسىنىڭ شىنجاڭدا تۇرۇشلۇق ۋەكىلى دىڭ فانىڭ شىڭ شىسەيگە بەرگەن مۇنداق باھاسىنى يەنە بىر قېتىم ئىسپاتلىدى « شىڭ شىسەينىڭ كېلىپ چىقىشىنى تەلۋە ، ئاچكۆز مىللەتارىسقا ، ئىدىيىسىنى يەرلىك خاقانغا ، ئۇنىڭ قىلمىش - ئەتمىشىنى قۇتتىرىغان چىلبۆرىگە ئوخشىتىشقا بولىدۇ » .

جىياڭ جېشىغا سادىق ئىكەنلىكىنى ئىسپاتلاش ئۈچۈن ، شىڭ شىسەي سوۋېت ئىتتىپاقىغا بولغان پوزىتسىيىسىنى زور دەرىجىدە ئۆزگەرتتى . 1942- يىلى 10- ئاينىڭ 5-كۈنى ، شىڭ شىسەي سوۋېت ئىتتىپاقىنىڭ شىنجاڭدا تۇرۇشلۇق باش كونسۇلى پۇشكىن ئارقىلىق سوۋېت ئىتتىپاقى ھۆكۈمىتىگە بىر پارچە ئەسلىمە يوللاپ ، سوۋېت ئىتتىپاقى ھۆكۈمىتىدىن شىنجاڭدىكى دىپلوماتىيە خادىملىرىدىن باشقا بارلىق خادىملىرىنى ( ھەربىي خادىملارنىمۇ ئۆز ئىچىگە ئالدى ) ئۈچ ئاي ئىچىدە چېكىندۈرۈپ چىقىپ كېتىشىنى تەلەپ قىلىدۇ .

ستالىن باشتا شىنجاڭدىن ئەسكەر چېكىندۈرۈشنى ئويلىمىغان ، ئەمما 1943- يىلى 4- ئايدا گومىنداڭ ھۆكۈمىتى ۋەزىپىگە تەيىنلىگەن ئەمەلدارلارنىڭ شىنجاڭغا كېلىپ ۋەزىپىگە ئولتۇرۇشى سەۋەبىدىن ، جىياڭ جېشى بىلەن بىۋاسىتە توقۇنۇشۇپ قېلىشتىن ساقلىنىش ئۈچۈن ، سوۋېتنىڭ شىنجاڭدا تۇرۇشلۇق ئەسكەرلىرى ۋە مەسلىھەتچىلىرىنى چېكىندۈرۈپ چىقىشتا قوشۇلغان . 6- ئايدا ، گومىنداڭ قوشۇنلىرى قۇمۇلغا كىرىپ ئورۇنلاشقان . ستالىن شىنجاڭ ۋەزىيىتىنى ئوڭشاشقا كۆزى يەتمىگەندىن كىيىن بۇيرۇق چۈشۈرۈپ قوشۇننى چېكىندۈرگەن . شىڭ شىسەينىڭ سوۋېت ئىتتىپاقى بىلەن بولغان مۇناسىۋىتى شۇ ۋاقىتتىن باشلاپ تەلتۈكۈس ئاياقلاشقان . 1943- يىلى ، شىڭ شىسەي گومىنداڭ پارتىيىسىگە ئەزا بولغان ھەمدە « گومىنداڭنى ھىمايە قىلىش ، ئۇنىڭغا سادىق بولۇش ، رەھبەرلىكىگە قەتئىي بويسۇنۇش » توغرىسىدا ئىپادە بىلدۈرگەن . شۇنىڭدىن كىيىن ، شىڭ شىسەي ئالتە چوڭ سىياسەتنى ئەمەلدىن قالدۇرۇپ ، ئالتە يۇلتۇزلۇق بايراقنى گومىنداڭ بايرىقىغا ئالماشتۇرغان .

مىنگو مەزگىلىدىكى شىڭ شىسەي «شىنجاڭ خانى» دىگەن نام بىلەن شىنجاڭدا ھۆكۈمرانلىق قىلىپ كەلگەن . ئۇ شىنجاڭنى كومپارتىيە ، گومىنداڭ بىلەن بىرگە «جۇڭگودىكى ئۈچ چوڭ سىياسىي گۇرۇھ» ، ھەمدە ئۆزىنى كومپارتىيە ، گومىنداڭ رەھبەرلىرىدىن باشقا «ئۈچىنچى چوڭ داھى» دەپ ئاتىغان . شىڭ شىسەي يەنە ئۆزىنى ستالىن ، روزۋېلت ، چېرچىل ، ماۋزېدۇڭ ، جىياڭ جېشى قاتارلىقلار بىلەن بىر ئورۇندا قويۇپ « دۇنيادىكى فاشىزمغا قارشى كۆرەش لىنىيىسىدىكى ئالتە داھى » دەپ ئاتىۋالغان . ئەمما گومىنداڭ شىڭ شىسەينىڭ «داھى» بولۇۋېلىشىغا قەتئىي قوشۇلمايتتى . گومىنداڭنىڭ شىنجاڭدىكى ئەسكىرى كۈچى ئاجىز ۋاقىتتا ، شىڭ شىسەينى كۈچىنىڭ بېرىچە ئۆزىگە تارتقان ، گومىنداڭنىڭ تاۋسىيە قوماندانلىقىدىكى قوشۇننىڭ 3 دىۋىزىيىسى دىخۇاغا كىرگەندىن كىيىن ، شىڭ شىسەينىڭ ئۆڭى ئۆچۈپ كەتكەن . شىڭ شىسەينىڭ گومىنداڭغا تايىنىشىنىڭ « بۆرنى قوتانغا باشلاپ كىرىش » تەك ئىش بولىدىغانلىقىنى خىيالىغىمۇ كەلتۈرمىگەن . شۇڭا شىڭ شىسەي تاقابىل تۇرۇش سىياسەتلىرىنى تۈزۈپ چىقىپ ، گومىنداڭ كۈچلىرىنى شىنجاڭدىن قوغلاپ چىقىرىشقا تەييارلانغان . 1944- يىلى 8- ئاينىڭ 11- كۈنى ، شىڭ شىسەي گومىنداڭنىڭ شىنجاڭدا تۇرۇشلۇق سىكرىتارى خۇڭ

رۇجىن ۋە قۇرۇلۇش نازارىتىنىڭ نازىرى لى جىيۇڭنى تۇتقۇن قىلىش ۋە قەسىنى كەلتۈرۈپ چىقارغان .

تۈگىدى

http://www.sina.com.cn دىن ئېلىندى

بايانات : <<ئۇيغۇر ئېلىكتىپ گۇرۇپپىسى>> تۈزۈپ چىققان ھەرقانداق ئېلىكتىپنىڭ ئەسلى ماتېرىيالنىڭ ئاپتۇرلۇق ھوقۇقى شۇ ماتېرىيال يوللانغان توربەت ھەم شۇ توربەتكە يوللىغۇچى ئاپتۇرغا مەنسۇپ !!!

<<ئۇيغۇر ئېلىكتىپ گۇرۇپپىسى>> تۈزۈپ چىققان ئېلىكتىپلار پەقەت ئۆگىنىش ۋە بىرقىسىم پايدىلانغۇچىلارنىڭ ئوقۇپ پايدىلىنىشى ئۈچۈن تورغا يوللاندى ، ئۇنىڭدىن باشقا سودا ئىشلىرى قاتارلىقلارغا ئىشلىتىش مەنئى قىلىندۇ . ئەگەر قانۇنسىز باشقا ساھەلەردە ئىشلىتىلىپ بىرەر ئاقىۋەت كېلىپ چىقسا بارلىق ئاقىۋەتكە شۇ ئىشلەتكۈچى ئۆزى مەسئۇل بولىدۇ . <<ئۇيغۇر ئېلىكتىپ گۇرۇپپىسى>> بۇ جەھەتتە ھېچقانداق مەسئۇلىيەتنى ئۆز ئۈستىگە ئالمايدۇ !!!!

يۇقىرىقىلاردىن باشقا <<ئۇيغۇر ئېلىكتىپ گۇرۇپپىسى>> تۈزگەن ھەرقانداق ئېلىكتىپقا نىسبەتەن پىكىر-تەلەپلىرىڭىز بولسا <<ئۇيغۇر ئېلىكتىپ گۇرۇپپىسى>> بىلەن بىۋاسىتە ئالاقىلاشىشىڭىز بولىدۇ .

<<ئۇيغۇر ئېلىكتىپ گۇرۇپپىسى>> نىڭ QQ تىپى : 55451683

2008 - يىلى 2-ئاينىڭ 2-كۈنى

شەندۇڭ --- جىنەن

